

# مطبوعات

ہمارا قومی نصب العین کیا ہونا چاہیے | تالیف خان فضل کریم خان صاحب درانی - بی۔ اے۔ ضخامت ۹۶ صفحات  
قیمت ۴۰ روپے۔ طے کا پتہ :- حلیم بک ڈپوٹس ۳۷ سانکلی اسٹریٹ - بانیکلا - بمبئی ۷۔

ہمارے علمی اور سیاسی حلقوں میں فاضل مصنف اچھی طرح متعارف ہیں۔ انھوں نے اپنی اس کتاب میں ہندی مسلمانوں کے نصب العین سے بحث کی ہے۔ پہلے تو انھوں نے ہندوستان کی تاریخی اور جغرافیائی تقادیر کی روشنی میں یہ بتایا ہے کہ ہمارے لیے پاکستان، سلطنت انڈر سلطنت اور تہذیبی منطقوں والی تمام اسکیمیں مفر اور ناقابل قبول ہیں۔ پھر انھوں نے ہندوؤں کی ذہنی کیفیت کا تیزان کی تمدنی اور معاشرتی خصوصیات کا تجزیہ کرتے ہوئے یہ ثابت کیا ہے کہ ہندوؤں اور مسلمانوں کو ملا کر متحدہ قومیت بنانے کا تصور تو درکنار ان دونوں قوموں کی تہذیبی فطرتوں میں ایسا بعد المشرقین ہے کہ سرے سے کسی طرح کا اتحاد ممکن ہی نہیں اور جو مسلمان زعماء اپنی قوموں کو اس شے نایافتی کے حصول میں خرچ کر رہے ہیں وہ گویا قضائے مبرم سے لڑ رہے ہیں، اور ان کا یہ کہنا کہ مسلمان بغیر ہندو کا سہارا لیے آزادی کی نعمت کسی طرح حاصل نہیں کر سکتے، انتہائی بزدلی، دہشت اور حقیقت ناشناسی پر دلالت کرتا ہے۔ آخر میں انھوں نے بتایا ہے کہ مسلمانوں کے لیے اس وقت ایک اور صرف ایک نصب العین ہو سکتا ہے اور وہ یہ کہ سارے ہندوستان پر بلا شرکت غیرے اپنی حکومت قائم کریں۔ خود اسی میں اس پورے ملک کی آزادی کا راز مضمر ہے۔ اس نصب العین کے حصول کے لیے انھوں نے اپنا پروگرام بھی تحریر فرمایا ہے اور اس امر پر خاص طور

پر زور دیا ہے کہ مسلمانوں میں احساس خودی پیدا کیا جائے۔

ہم موصوف کے اس خیال سے متفق نہیں ہیں کہ آنحضرت صلعم نے مدینہ میں یہودیوں کو ملا کر مختلف قومیت کی تعمیر کا تجربہ کیا تھا۔ معاہدہ کے بعض الفاظ سے یہ دھوکہ ضرور ہوتا ہے لیکن دراصل شخص لفظی اشتراک ہے ورنہ زمانہ حال کی قومیت کے مفہوم کو اس تصور سے دور کا بھی واسطہ نہیں جس کے تحت آنحضرت صلعم نے یہودیوں سے تحالف کیا تھا۔ یہ تحالف قومیت اور ملیت کا اتحاد تھا بلکہ دو قوموں اور ملتوں کا ایک مشترک دشمن کے مقابلہ میں دفاعی معاہدہ تھا اور بس۔

مولف موصوف کو ”مسلمان اور موجودہ سیاسی کشمکش“ کے مطالعہ کے ساتھ ساتھ تحریک دارالاسلام کے اصول و مقاصد اور اس کے نصب العین کا بھی مطالعہ کرنا چاہیے۔ اس وقت انہیں اندازہ ہو گا کہ ہمارا مصلح نظر موصوف کے پیش کردہ نصب العین سے پست نہیں، بلند ہی ہے۔ ان کے اسلوب تحریر سے صاف طور پر ترشح ہوتا ہے کہ وہ ابھی تک ہندوستان میں ”مسلمانوں“ کی حکومت قائم کرنے کے تخیل سے آگے نہیں بڑھے ہیں، اور غالباً یہی وجہ ہے کہ انہوں نے خاکسار تحریک کو موجودہ تحریکات سیاسیہ میں سب سے غنیمت اور قابل قبول قرار دیا ہے۔ بخلاف اسکے دارالاسلام کی تحریک کا مقصد دو مسلمانوں کی حکومت ”نہیں بلکہ قرآن یا اسلام کی حکومت یعنی خلافت الہی کا قیام ہے۔ و شدت ان مابینہما۔

اس میں شک نہیں کہ ”مسلمان اور موجودہ سیاسی کشمکش“ میں جو نصب العین پیش کیا گیا ہے وہ اس سے فروتر ہے۔ لیکن یہ دراصل اپنے اندر ایک خاص مصلحت اور حکمت رکھتا ہے۔ مریض کو اگر اس کی قوت سے زیادہ قوی دوا دیدیجئے تو وہ اگر فی نفسہ تریاق بھی ہوگی تو زہر بن جائیگی۔ ہند مسلمان کی ذہنی فرومایگی کا لحاظ کیے بغیر اس کے سامنے کوئی نصب العین رکھنا ہمارے خیال میں خلاف دانش ہے۔ اس لیے سردست جمہور مسلمین کے سامنے تو ہم وہی نصب العین رکھنے پر مجبور

ہیں۔ ہاں جنہیں اللہ تعالیٰ نے نگاہ بلند اور فکر عزیمت آزما پہلے سے دے رکھی ہے، ان کے لیے دارالاسلام کی تحریک موجود ہے۔ جب عوام الناس اپنے مقصود کی پہلی منزل طے کر لیں گے اس وقت وہ بھی خود بخود اسی مرکز پر آجائیں گے۔

رہ گیا مسلمانوں کے بنیادی مرض کی تشخیص اور اس کے واقعی علاج کے متعلق موصوف کا ریمارک، سو ہمارے خیال میں ان کا اختلاف نزاع لفظی سے زیادہ نہیں۔ جس چیز کو وہ احساس خودی کے نام سے پکارتے ہیں، اگر اس احساس خودی سے مراد اسلامی احساس خودی ہے تو یقیناً اس کے حصول کا اس کے علاوہ کوئی اور ذریعہ ہے ہی نہیں کہ عام مسلمانوں میں صحیح اسلامی روح اور قرآنی تعلیمات کی اشاعت کی جائے۔ اور انہیں بتایا جائے کہ مسلمان کسے کہتے ہیں اور اسلام کیا چاہتا ہے؟ اور اگر اس احساس خودی سے مراد وہ ”قومی خودی“ کا احساس ہے جو ہٹلر اور موسولینی میں پایا جاتا ہے تو بلاشک و ریب اسکو اسلام سے کوئی واسطہ نہیں۔

فاضل مصنف کا انداز بیان بہت ہی شگفتہ اور دلآویز ہے۔ مگر افسوس ہے کہ بعض مقامات پر ان کا قلم جھنجھلا کر نہایت درشت لب لہجہ اختیار کر لیتا ہے۔

ہم اپنے ناظرین کو مشورہ دیں گے کہ وہ اس کتاب کا ضرور مطالعہ فرمائیں۔ کتاب ہر حیثیت سے قابلِ قدر اور مفید ہے۔

قرآن پاک اور ہماری سیاست | تالیف غلام مصطفیٰ صاحب سکرٹری مسلم لیگ دموڈہ تالاب ضلع پٹنہ (گذشتہ دنوں مولانا ابوالکلام آزاد نے کانگریس کی حمایت میں مسلمانوں کو ایک پیام دیا تھا۔ اس مختصر سے پمفلٹ میں مولف نے مولانا کے خیالات اور ان کے استدلال کی تصنیف کی ہے اور مسلمانوں کو قرآن کی طرف رجوع کرنے کی رغبت دلائی ہے۔ آخر میں کسی نامعلوم لاکھ مسلمان کا ”تصدیق خیالات از یک مسلم“ کے عنوان سے ایک مضمون ہے۔ جس میں اسی مدعا کی

مزید تشریح اور سلم لیگ کی حمایت کی گئی ہے۔ ۲ کے ٹکٹ بیچ کر مذکورہ بالا پتہ سے مل سکتا ہے۔  
 تابعین | تالیف شاہ معین الدین احمد صاحب ندوی۔ صفحات ۵۳۸۔ قیمت درج نہیں۔  
 ملنے کا پتہ: دارالمصنفین، اعظم گڑھ۔

یہ کتاب ۱۹۶ اکابر تابعین کے حالات و سوانح پر مشتمل ہے۔ مولف موصوف نے مستند تاریخی  
 ماخذ سے پوری چھان بین کے ساتھ یہ مرقع سیر قلم بند فرمایا ہے اور قریب قریب ہر واقعہ اور جزئیہ  
 کو بیان کر کے اس کے ماخذ کا حوالہ بھی دیدیا ہے۔ یوں تو تابعین کی تعداد لاکھوں سے متجاوز ہے  
 اور ان میں صد ہا اپنے وقت کے مشاہیر میں تھے لیکن یہ کتاب چونکہ محض اسلامی ہیرت سے مسلمانوں  
 کو روشناس کرنے کے لیے لکھی گئی ہے اس لیے صرف اہم ترین بزرگوں کے سوانح حیات تک اسکا  
 دائرہ محدود ہے جو بحیثیت ایک نامزدہ اسلامیت کے اپنے اندر کوئی اسوہ رکھتے ہیں۔

کتاب کے شروع میں مولانا حبیب الرحمن صاحب ثنوی انی کا ایک مختصر مقدمہ ہے جس میں  
 موصوف نے کتاب کی بعض واقعی اور اہم فروگزاشتوں کی طرف اشارہ کر دیا ہے۔

ہیرت بتول | تالیف مولانا اعجاز الحق صاحب قدوسی۔ صفحات ۶۴۔ قیمت ۶ ر

ملنے کا پتہ: سلیم اختر صاحب قدوسی، ناپسلی جدید، مکان ۱۱۱۔ لال ٹیکری۔ حیدرآباد۔ دکن۔

مولف کو تاریخ و ہیرت کے فن سے ایک خاص دلچسپی ہے۔ وہ مسلمان بچیوں اور عورتوں  
 کے پڑھنے کے لیے اکابر اسلام کی ہیرتیں لکھنے کی مسلسل خدمت انجام دے رہے ہیں۔ کتاب زیر  
 تبصرہ اسی سلسلہ کی ایک کڑی ہے جس میں ہلکے گوشہ رسول فاطمہ بتول رضی اللہ عنہا کے حالات و  
 اخلاق نہایت صاف اور شستہ زبان میں اختصار کے ساتھ جمع فرمائے ہیں۔ ہر مسلمان بچی کو اس کتاب  
 کا مطالعہ کرنا اور سیدۃ النساء کے اسوہ مبارک کو سامنے رکھنا چاہیے تاکہ اسے معلوم ہو کہ مسلمان بچی، مسلمان  
 بیوی اور مسلمان ماں کیسی ہوتی ہے۔